

श्रीराधा राधा गाइ मुंहिजी कोकिला बारी।

इऐं हर हर लीलाए थो बृज बिहारी॥

मुंहिजी कोकिला बारी

इहो नामु आधारु आहे मुंहिजो,

गाइ थोरो मजां मां तुंहिजो,

मूं वांगुरु तू श्यामु, जपि राधा राधा नामु

तुंहिजी बोली मधुर मुंहिजी जीअ जियारी।

मुंहिजी कोकिला बारी

तोखे बूरु अम्बनि जो खारायां,

पद्म गंधा जो खीरु पियारियां,

करे मिठी किलकार वसाई रस जी धार,

तुंहिजो जिये सुहागु, श्रीराम प्यारी॥

मुंहिजी कोकिला बारी

सदां अम्बनि झुरमिट में थीं झूलों,  
गाए श्रीजू सुजसु सदां फूलों,

पहिरे नींह नथिड़ी महा भाव मतिड़ी  
तुंहिजी कीरति गाईदी हीअ विश्व सारी  
मुंहिजी कोकिला बारी

श्रीराधा नामु श्रुति गाए,  
परा विद्या जो सारु इहो आहे,  
सदां चाहे इयें चितु, बुधां नेहियुनि खां नितु,  
सदां साई कजाइं मुंहिजी सुखनि वाड़ी॥  
मुंहिजी कोकिला बारी

जदहीं नामु मिठो थी गाई,  
यशोदा अमड़ि जो बचिड़ो खिलाई,  
गाइ कीरति कुमारि, करि मूं ते उपकार,

तोखे पहिरायां प्रीति सां पीत साड़ी॥

मुंहिजी कोकिला बारी

करियां तनु मनु तोतां बलिहारी,

गाइ हर हर तूं श्रीराधा प्यारी,

हाणे घणां न तरिसाइ, सखी सुखु सरिसाइ

तोखे वसायां बृज में निकुंज न्यारी॥

मुंहिजी कोकिला बारी

सीयाराम सनेहिणि तूं कोकिल,

लेखे दींदासी मिथिला बि मोकल,

तूं आं प्रेम प्रवीण श्रीचरण लवलीन,

माणीं कृपा गुरुनि जी तूं कोटि वारी॥

मुंहिजी कोकिला बारी